




EKEBIL EL MLO MESEKIU



Ekebil El Mlo Mesekiu

**Written and Illustrated by
Selina Ramon**

**Adapted from "Cheldechedechal a Chad el mlo Mesekiu",
Legends of Palau, Palau Community Action Agency**


Special Thanks to Joselita "Ado" Imetuker

**Palau Bilingual Program
Ministry Of Education
P.O. Box 189
Republic Of Belau, 96940**

1994



Ng mla er ngii a ta el mechas me a ngelekel el redil. Te kiliei er a Ngerieleb el ta er a kekerei el rengedel a Oreor. A ngklel a blirir a Kerdeu. Tia a ngar er eou el beluu el kmeed er a daob. Te kiei el ongalek el kmal el mengebuul a delengcheklir, e le ng diak a chad el lomkerreu er tir.




A irechar a beluu er Belau a kmal el mle mekull el diak a mesobil el redil el mo dioll. E ng di ngika el ngalek a mlo dioll, me te liluut el kmal el mlo mungebuul a delengcheklir.



Me a delal a kmal el mlo mekngit a rengul me ng dilu er a ngelekel el kmo, "Rungalek, kau tia el dillang e kid a kmal el chebuul er a chelsel tia el beluu, me ke kmal mo ungil mengetmokl er a kldiull er kau. Ke mo ungil el omekiai aike el delsechel a kldiull me a cheroll me ng diak bo msecher e le ke de chebuul el diak a mekerruid a bo de secher."


Me ngika el ngalek a kilengei a tekingel a delal, me ng
ngulumekiai a rokui el delsechel a kldiull, me ng dimlak lebo el
secher e mechell. Me a le mechellang e a delal a milekingang

er ngii el kmō. "Rungalek,
ng kmal el soam el mengang
a keam, e ng di aika el keam
a diak lekelir a rumechell e
le ng ngomkuuk a diil, me
ke outekangel me se el
mesisichang e kemengang
kung."



E ng di ta er a klebesei e a delal
a mlo er a meselech el mlo melai
a ongulir, meng di ngii me a
ngelekel a ngar er a blai, e kmal
sokol el mo mengang a keam. Me
ng ulemdasu el kmo, ng dibus a
delak me ak bai kolii a chimo er
a keam e le ng diak lesekak. Me
ng mlo nguu a chimo el mei me
ng metechii el mo cherbitang. Ng
ngiluu tia el klou el mei me ng
mengard er ngii, e ngii a dumiang
a delal. Me ng kmal el ko er a
kilebetiekl e choitii a ngelekel e
tuobed er rikl e merael.





Me a delal a uleker er ngii, e ngii a dilmuk e di merael. Me ng kilukuii a ngalek e oltoir er ngii el mo bedul a taoch. E ng di ngii er a lorael el mo e ng di iliu el mo ridekekl er a daob. Me a delal a lilangel e omekedong er ngii e ngii a okor e di melechelbaki el mo cheroid. Me ng mlo er a tkul a cheldukl e dilu er ngii el kmo, "Rungalek, kau tia el dikea mrenges a tekingek e merolang, e kemam a kmal el chebuul." E a lluat ngika el ngalek el me duum er bab e ng mla obult el mo mesekiu. Me a delal a melekinga er ngii el kmo, "Kau tia el dikea mrenges a tekingek e merolang me ke di mo ocheraol er a kluk. E a cheram a mo chorul a mo bechiil el redil."

Me ngika el mesekiu el ngikel a lemad e ng ngeiuul a cholecholl
er ngii el mo klilt, el locheraol er a kluk el mo kltir a
remecheleoch el ngalek er a remeteet.



Me elechang e aika el mesekiu se el le mekesokes e le nguu el
longesechii er a beluu, e dolekoi a kodellel e ng ngelmangel el
mereberebet a iuechel a medal el kmal diak a klekakerous er
ngii me a iuechel a medal a chad. Me se el omsoechelel a
ngerel a bereked er ngii tia el kelel el lulenga er ngii e mo
suchesokl er a daob.

